

سیرت طیبہ

تفصیلی سوالات کے جوابات

سوال ۱: دعوت و تبلیغ کے کتنے مراحل ہیں؟ وضاحت کیجیے۔

جواب: **دعوت و تبلیغ کے مراحل:** حضرت محمد رسول اللہ ﷺ کی دعوت و تبلیغ کرنے کے مندرجہ ذیل مراحل ہیں:

خفیہ تبلیغ: حضرت محمد رسول اللہ ﷺ نے رسالت و نبوت ملنے کے بعد ابتدا میں تقریباً تین سال تک خفیہ یعنی چھپ کر تبلیغ کی۔ رسول اللہ ﷺ نے سب سے پہلے ان لوگوں کو اسلام کی دعوت دی جن سے آپ کا گہرا تعلق اور ربط تھا۔ اس لیے سب سے پہلے اپنی جان پہچان والے، رازدار اور قابل اعتماد لوگوں کو دعوت و تبلیغ شروع کی۔ اس کے نتیجے میں عورتوں میں سب سے پہلے سیدہ خدیجہ رضی اللہ عنہا ایمان لے کر آئیں، مردوں میں ابو بکر صدیق رضی اللہ عنہ، بچوں میں حضرت علی رضی اللہ عنہ اور غلاموں میں حضرت زید بن حارثہ رضی اللہ عنہ ایمان لے کر آئے۔ انہی کو ششوں کے نتیجے میں حضرت ابو بکر صدیق رضی اللہ عنہ کی کوششوں سے حضرت عثمان غنی رضی اللہ عنہ بھی مشرف باسلام ہوئے۔ اس کے علاوہ حضرت زبیر رضی اللہ عنہ اور عبد الرحمن بن عوف رضی اللہ عنہ نے بھی پہلے مرحلے میں اسلام قبول کیا۔ اسلام کا چرچا چپکے چپکے لوگوں میں ہونے لگا لیکن یہ دعوت اسلام پوشیدہ طور پر نہایت احتیاط سے کی جا رہی تھی۔

اعلانیہ تبلیغ: رسالت و نبوت کے چوتھے سال حضرت محمد رسول اللہ ﷺ کو اللہ تعالیٰ نے حکم دیا اور قرآن کی آیت بذریعہ وحی نازل کی گئی: اور اے پیغمبر! تم اپنے قریب ترین رشتہ داروں کو خبردار کرو۔ (سورہ شعراء آیت: ۲۱۴)

اس حکم کے آجانے کے بعد آپ نے ایک دعوت کا انتظام کیا اور ان میں اپنے خاندان بنی عبدالمطلب کو مدعو کیا جس میں حضرت حمزہؓ، حضرت عباس رضی اللہ عنہ اور ابوطالب بھی شریک تھے۔ جب خاندان والے کھانا کھا کر فارغ ہو گئے تو حضرت محمد رسول اللہ ﷺ نے سب کو مخاطب کر کے ارشاد فرمایا: میں تمہارے پاس وہ پیغام لایا ہوں جو عرب میں کسی بھی شخص نے پیش نہیں کیا۔ یہ دنیا و آخرت دونوں کی فلاح و کامیابی کا پیغام ہے، میں وہ چیز لایا ہوں۔ تم میں سے کون ہے جو اس پیغام الہی میں میرا ساتھ دے گا؟

یہ بات سن کر تمام مجلس میں سناٹا چھا گیا اور سب برہم ہو کر چلتے بنے۔ صرف حضرت علی رضی اللہ عنہ نے کھڑے ہو کر عرض کیا کہ میں آپ کا ساتھ دوں گا۔ اگرچہ میں چھوٹا اور کمزور ہوں، اس کے باوجود میں آپ کے ساتھ ہوں۔

کوہ صفا یعنی تمام عرب والوں کے لیے دعوت و تبلیغ: حضرت محمد رسول اللہ ﷺ کے اپنے خاندان والوں، رشتہ داروں کو دعوت تبلیغ دینے کے بعد اللہ تعالیٰ نے حضرت محمد ﷺ کو اس پیغام الہی کو تمام انسانیت تک پہنچانے کا حکم دیا اور قرآن میں ارشاد فرمایا کہ: اور اسی طرح ہم نے یہ قرآن عربی تم پر وحی کے ذریعے بھیجا ہے تاکہ تم مرکزی بستی (مکہ) اور ارد گرد والوں کو خبردار کر دو۔ (سورہ شوریٰ آیت: ۷)

اس آیت کے بعد حضرت محمد رسول اللہ ﷺ نے صفا پہاڑی پر کھڑے ہو کر لوگوں کو جمع کیا اور سب کے جمع ہو جانے کے بعد آپ ص ﷺ نے لوگوں سے پوچھا: یہ بتاؤ، اگر میں تم سے یہ کہوں کہ اس پہاڑ کے پیچھے سے ایک لشکر ہے جو تم پر حملہ کرنے آرہا ہے تو کیا تم میری اس بات کی تصدیق کرو گے؟ سب نے جواب دیا کہ کیوں نہیں! ہم نے آپ کو کبھی غلط بیانی کرتے ہوئے نہیں دیکھا۔ اس جواب کے بعد

آپ ﷺ نے ان سے ارشاد فرمایا کہ میں تمہیں ایک سخت عذاب کے آنے سے خبردار کر رہا ہوں۔ کہو کہ اللہ کے سوا کوئی معبود نہیں، تم فلاح یعنی کامیابی پا جاؤ گے۔ یہ سن کر آپ کے چچا ابو لہب نے کہا: تم ہلاک ہو جاؤ (نعوذ باللہ) کیا تم نے ہمیں اس لیے جمع کیا تھا؟ اور سارا مجمع منتشر ہو گیا۔

بین الاقوامی یعنی تمام انسانیت کے لیے دعوت و تبلیغ: عرب کے لوگوں کو دعوت و تبلیغ کرنے کے کچھ عرصے بعد اللہ تعالیٰ نے پیغام توحید تمام بنی نوع انسان کو پہنچانے کا حکم دیتے ہوئے فرمایا: اور ہم نے آپ کو تمام انسانوں کے لیے خوشخبری دینے والا اور ڈرانے والا بنا کر بھیجا۔ (سورہ سبا آیت: ۲۸) اس حکم کے ملنے کے ساتھ ہی حضرت محمد رسول اللہ ﷺ نے ہر جگہ، محلہ، بازاروں، میلوں، گلی کوچوں میں جہاں بھی لوگ جمع ہوتے، لوگوں کو اللہ کی طرف بلاتے اور دین حق کی تعلیم دیتے۔

سوال ۲: تبلیغ کے اصول تحریر کیجیے۔

جواب: دعوت و تبلیغ کے اصول: دعوت و تبلیغ کا اصل مقصد لوگوں کو وعظ و نصیحت کے ذریعے نیکی، بھلائی اور دین و دنیا کی فلاح و کامیابی کی طرف بلانا ہے، جس کا حکم دیا گیا ہے۔ اسی طرح موثر اور پر اثر دعوت و تبلیغ کے کچھ اصول بھی ذکر کیے گئے ہیں جیسا کہ قرآن کریم میں ارشاد باری تعالیٰ ہے: اور اپنے رب کے راستے کی طرف حکمت اور اچھے انداز کے ذریعے لوگوں کو بلائیے۔ (سورہ نحل آیت: ۱۲۵)

حکمت / اچھے انداز سے تبلیغ: دعوت و تبلیغ کا پہلا اصول یہ ہے کہ حکمت سے دعوت دی جائے۔ لوگوں کے مزاج کو دیکھتے ہوئے بات کی جائے اور موقع محل دیکھ کر بات کی جائے تاکہ لوگوں کو سمجھنے میں آسانی ہو اور اس کو توجہ سے سنیں اور ان پر اثر ہو۔

نرمی اور خوش اخلاقی سے دعوت و تبلیغ: دعوت و تبلیغ کا دوسرا اصول یہ ہے کہ دعوت و تبلیغ موعظہ حسنہ کے ذریعے کی جائے یعنی وعظ و انداز میں نرمی اور خوش اخلاقی ہو کیونکہ نرمی اور خوش اخلاقی کے ذریعے کی جانے والی گفتگو براہ راست دل پر اثر کرتی ہیں۔ ایسے انداز سے بچا جائے جس میں سخت لہجہ اور طنز وغیرہ ہو۔

بحث و مباحثہ (بہترین علمی انداز میں گفتگو): دعوت و تبلیغ کا تیسرا اصول یہ ہے کہ بہترین علمی انداز سے گفتگو کر کے لوگوں کو دین حق کی طرف راغب کیا جائے۔ اس کے لیے دلائل کے ساتھ گفتگو کی جائے اور افہام و تفہیم سے کام لیتے ہوئے اپنے غصے اور جوش کو قابو میں رکھا جائے تاکہ مخالف کے دل پر بات کا اثر اچھے انداز میں ہو سکے۔

سوال ۱: دعوت و تبلیغ کے معنی اور مفہوم تحریر کیجئے:

جواب: دعوت و تبلیغ کے معنی و مفہوم:

دعوت کے لغوی معنی بلانا، مخاطب کرنا جبکہ تبلیغ کے لغوی معنی پیغام پہنچا دینا کے آتے ہیں۔ شرعی اصطلاح میں دعوت و تبلیغ سے مراد اللہ کا پیغام اس کے بندوں تک پہنچانا یعنی اللہ اور اس کے رسول کے جو بھی احکامات ہم تک پہنچے ہیں، ان کو خوش اسلوبی اور بہترین انداز سے لوگوں تک پہنچانا دعوت و تبلیغ کہلاتا ہے۔

سوال ۲: دعوت و تبلیغ کے کیا مقاصد ہیں؟ تحریر کیجئے۔

جواب: دعوت و تبلیغ کے مقاصد: دعوت و تبلیغ کے چند مقاصد مندرجہ ذیل ہیں:

لوگوں کی اصلاح: دعوت و تبلیغ کا مقصد لوگوں کی اصلاح کرنا اور ان کو نیکیوں کی طرف راغب کرنا ہے یعنی لوگوں کو گمراہی سے بچا کر صراط مستقیم کی طرف لانا ہے۔

اللہ کی رحمت سے پر امید کرنا: دعوت و تبلیغ کا ایک اور مقصد لوگوں کو اللہ کی رحمت کے بارے میں بتانا اور اللہ کے انعامات، فضل و کرم اور اجر عظیم کے بارے میں بتانا ہے۔

توحید (وحدانیت) کی طرف متوجہ کرنا: دعوت و تبلیغ کا ایک اور مقصد لوگوں کو اللہ کی وحدانیت کی طرف متوجہ کرنا اور کفر و شرک کے اندھیروں سے بچا کر توحید کی طرف لانا ہے۔

سوال ۳: دعوت و تبلیغ کے اثرات مختصر تحریر کیجئے۔

جواب: دعوت و تبلیغ کے اثرات:

انسانیت سے محبت اور ان کی خیر خواہی: دعوت و تبلیغ انبیاء کرام علیہم السلام کا بنیادی عنصر ہے۔ یہی وہ محرک ہے کہ جس کی خاطر حضرت محمد رسول اللہ صلی اللہ علیہ وسلم صحابہ کرام رضی اللہ عنہم نے بہت تکلیفیں برداشت کیں، طرح طرح کی آزمائشوں میں مبتلا رہے، بے جا مشکلوں کا سامنا کیا۔ حضرت محمد رسول اللہ صلی اللہ علیہ وسلم اور صحابہ رضی اللہ عنہم کی انتھک محنت، غیر معمولی جدوجہد، جانی و مالی قربانی اور اللہ تعالیٰ سے والہانہ محبت کی وجہ سے یہ دین اسلام پھیلتا چلا گیا۔ بستی بستی، گلی گلی، کوچہ کوچہ اسلام کی معطر ہوائیں چلنے لگیں اور آج ۱۴۰۰ سال بعد پوری دنیا میں اسلام کا نور روز روشن کی طرح منور ہے۔ دنیا کا کوئی ملک، کوئی شہر، کوئی علاقہ ایسا نہیں ہے جہاں اللہ اور اس کے رسول صلی اللہ علیہ وسلم کا پیغام نہ پہنچا ہو۔ یہ صرف دعوت و تبلیغ کا نتیجہ اور اس کے اثرات ہیں۔

ہجرت مدینہ اور غزوات

تفصیلی سوالات کے جوابات

سوال ۱: ہجرت مدینہ کے واقعے کے بارے میں آپ کیا جانتے ہیں؟ وضاحت کیجئے۔

جواب: **ہجرت مدینہ کا واقعہ:** جب حضرت محمد رسول اللہ ﷺ کو نبوت سے سرفراز کیا گیا تو آپ کے حکم سے توحید کی طرف دعوت دی گئی اور شرک اور کفر کی مذمت کی گئی تو کفار مکہ آپ ﷺ کی دشمنی اور عداوت پر تل گئے۔ آپ ﷺ کے متبعین اور پیروکار صحابہ کرام رضی اللہ عنہم کو ہر طرح کی تکلیفوں اور مصیبتوں سے دوچار کیا جانے لگا۔ آپ ﷺ اور صحابہ کرام رضی اللہ عنہم جمعین کو اسلام کی راہ سے روکنے کے لیے ہر طرح کی رکاوٹیں ڈالی جانے لگیں لیکن یہ تمام چیزیں آپ ﷺ اور صحابہ کرام رضی اللہ عنہم کی قوت ایمانی اور دعوت و تبلیغ کے کام سے پیچھے نہ ہٹا سکیں۔

قریش کا ظلم و ستم: قریش مکہ نے صرف دین اسلام کو جھٹلانے اور توحید سے انکار کرنے پر اکتفا نہیں کیا بلکہ حضور ﷺ اور صحابہ کرام رضی اللہ عنہم پر طرح طرح کی سختیاں شروع کر دیں۔ حضور ﷺ پر غلاظت پھینکنا، راستے میں کانٹے بچھانا، راہ چلتے ہوئے آوازیں کسنا وغیرہ، ان تمام وجوہات سے مسلمانوں کا مکہ میں رہنا محال ہو گیا تھا۔

تبلیغ دین میں مشکلات اور رکاوٹیں: مکہ میں اس قسم کے حالات تھے کہ نہ تو مسلمان کھلم کھلا دعوت و تبلیغ کی اشاعت کر سکتے تھے اور نہ ہی آزادی سے اسلامی احکام کے مطابق اپنی زندگی گزار سکتے تھے۔ اسی مقصد کے حصول کے لیے آپ ﷺ طائف کی طرف تشریف لے گئے لیکن وہاں کے لوگوں نے بھی ظلم و ستم کے پہاڑ توڑے۔ اب دین کی نشر و اشاعت اور عمل کے لیے کوئی اور مرکز تلاش کرنا ضروری ہو گیا تھا۔

کفار کا ناپاک منصوبہ: قریش نے جب یہ دیکھا کہ مسلمان طاقت، قوت اور تعداد میں بڑھ رہے ہیں اور اسلام خوب پھیلنے لگا ہے تو سردارانِ قریش نے دارالندوہ میں مشورہ کیا۔ جس میں یہ رائے پیش کی گئی کہ حضرت محمد ﷺ کو شہید کر دیا جائے یا جلاوطن کر دیا جائے یا انہیں کہیں قید کر دیا جائے۔

ہجرت مدینہ کا حکم: نبوت کے تیرہویں سال ۶۲۲ء میں اللہ تعالیٰ نے مسلمانوں کو مدینہ طیبہ کی جانب ہجرت کرنے کا حکم دیا۔ جب حضرت محمد ﷺ کو اللہ کی طرف سے وحی کے ذریعے حکم دیا گیا کہ آپ فوراً مدینہ کی طرف ہجرت کر جائیں تو آپ ﷺ کے پاس بہت سے لوگوں کی امانتیں تھیں۔ آپ ﷺ نے وہ امانتیں حضرت علی رضی اللہ عنہ کے سپرد کیں اور انہیں اپنے بستر پر سونے کا حکم دیتے ہوئے فرمایا کہ صبح یہ امانتیں لوگوں کے حوالے کر کے مدینہ آجانا۔

غار ثور میں قیام: جب آپ ﷺ حضرت ابو بکر صدیق رضی اللہ عنہ کے ہمراہ ہجرت کے لیے باہر نکلے تو کفار نے محاصرہ کیا ہوا تھا۔ آپ ﷺ نے ایک مٹھی مٹی اٹھا کر دعا پڑھ کر ان کی طرف پھینک دی جن سے کفار آنکھیں ملتے رہ گئے۔ آپ ﷺ ان کے سامنے سے محاصرے سے باہر نکل گئے اور ابو بکر صدیق رضی اللہ عنہ کے ساتھ غار ثور میں پہنچ گئے جہاں تین دن تین رات قیام کیا۔ صبح کفار مکہ آپ ﷺ کی تلاش میں غار ثور تک پہنچ گئے لیکن آپ کو نہ دیکھ سکے۔

مدینہ میں استقبال: ۱۲ ہجری بروز جمعہ کو رسول اللہ صل اللہ علیہ وسلم حضرت ابو بکر صدیق رضی اللہ عنہ کے ساتھ قبا نام کی ایک بستی پہنچے اور کچھ

دن وہاں قیام کیا اور مسجد کی تعمیر کی جس کا نام مسجد قبا ہے۔ قبا سے جمعہ کے روز مدینے میں داخل ہوئے اور قبیلہ بنی سالم کی بستی میں اسلام کا سب سے پہلا جمعہ پڑھایا۔ دوسری طرف مدینے میں حضرت محمد ﷺ کی آمد کی خبر پھیل چکی تھی لہذا حضرت محمد ﷺ کے مدینے میں داخل ہونے پر بہت پر تپاک استقبال کیا گیا اور خوشی کا اظہار کیا گیا۔

سوال ۲: ہجرت مدینہ کے اسباب بیان کیجیے۔

جواب: ہجرت مدینہ کے اسباب:

مکہ میں حضرت محمد رسول اللہ ﷺ کی دعوت و تبلیغ کے نتیجے میں مسلمانوں کی تقریباً ۴۰ افراد پر مشتمل جماعت تیار ہو چکی تھی دوسری جانب کفار مکہ اور مشرکین نے حضرت محمد ﷺ کے اعلان کے ساتھ ہی ظلم و ستم کا آغاز کر دیا تھا۔ آپ ﷺ کو اسلام کی تبلیغ سے روکنے کے لیے ہر طرح کی تکالیف اور آزمائشیں ڈالی گئیں۔ عقبہ بن ابی معیط اسلام کا بدترین دشمن تھا، اس نے حضرت محمد رسول اللہ ﷺ کی پشت پر نماز کے دوران سجدے میں اوجھڑی لا کر رکھ دی اور اسی بد بخت نے ایک مرتبہ آپ ﷺ کے گلے میں چادر لپیٹ کر زور سے کھینچی جس سے آپ ﷺ گھٹنے کے بل گر پڑے۔

مشرکین مکہ کے ظلم و ستم: حضرت محمد ﷺ کی دعوت توحید سے عرب میں اسلام تیزی سے پھیلنے لگا اور لوگ ایمان قبول کرنے لگے تو مشرکین مکہ نے ان لوگوں پر اپنے مظالم کا نہ ختم ہونے والا سلسلہ شروع کر دیا۔ حضرت بلال رضی اللہ عنہ کو لٹا دیا جاتا، سینے پر بھاری سل رکھ دی جاتی اور اسلام چھوڑنے پر مجبور کیا جاتا لیکن حضرت بلال رضی اللہ عنہ اپنی زبان سے احد، احد (اللہ ایک ہے، اللہ ایک ہے) کا نعرہ حق بلند کرتے رہتے۔ حضرت عمار رضی اللہ عنہ کے والد حضرت یاسر رضی اللہ عنہ اور والدہ حضرت سمیہ رضی اللہ عنہا کو ابو جہل نے بر چھی مار کر شہید کر دیا۔ یہ اسلام کی سب سے پہلی شہید خاتون تھیں۔ حضرت عثمان رضی اللہ عنہ کو ان کا چچا رسی سے باندھ کر خوب مارتا۔ ان سب تکالیف و مصائب سہنے کے باوجود صحابہ کرام رضی اللہ عنہ نے اسلام اور توحید کو سینے سے لگائے رکھا اور ثابت قدم رہے۔

سفر طائف اور ہجرت حبشہ: مکہ میں اسلام کی مخالفت اور حالات ایسے ہو گئے تھے کہ مسلمان کھلم کھلا دعوت و تبلیغ نہ کر سکتے تھے اور نہ ہی آسانی کے ساتھ اسلامی تعلیمات پر عمل کر سکتے تھے۔ اس مقصد کے حصول کے لیے حضرت محمد رسول اللہ ﷺ نے طائف کی طرف سفر کیا کہ وہاں کے لوگوں کو دعوت و تبلیغ کی جائے تاکہ وہ ان کا ساتھ دیں مگر انہوں نے بھی خوب مخالفت کی۔ وہاں کے آوارہ نوجوانوں نے آپ ﷺ کو پتھر مار مار کر زخمی اور لہو لہان کر دیا تھا جس کے بعد آپ ﷺ نے مسلمانوں کو حکم دیا کہ وہ حبشہ ہجرت کریں۔ یہ اسلام کی سب سے پہلی ہجرت تھی۔

رحمت للعالمین ﷺ کے قتل کا منصوبہ: کفار مکہ نے اپنے ظلم و ستم کی آخری حد اور انتہا کر دی۔ دارالندوہ کے مقام پر سردارانِ قریش نے آپس میں مشورہ کیا جس میں رسول اللہ ﷺ کے خلاف سازش کی گئی کہ نعوذ باللہ انہیں شہید کر دیا جائے، جلاوطن کر دیا جائے یا قید کر دیا جائے لیکن اللہ تعالیٰ نے محمد ص ﷺ کو محفوظ رکھا اور بحفاظت مکہ سے مدینے کی طرف ہجرت کروا کر مدینہ پہنچا دیا۔ یہ سب ہجرت کے اسباب تھے جو مختصر اذکر کیے گئے ہیں۔

سوال ۳: غزوات میں سے چند غزوات کا اجمالی تعارف بیان کیجیے۔

جواب: **غزوات:** غزوات سے مراد وہ جہاد ہیں جو رسول اللہ ﷺ کے دور میں مسلمانوں اور کفار کے مابین برپا ہوئے ہوں اور جن میں رسول اللہ ﷺ نے بنفس نفیس شرکت فرمائی ہو۔ حضرت محمد رسول اللہ ﷺ نے اپنی زندگی میں ۲۷ غزوات میں شرکت فرمائی۔ ان میں سے چند غزوات کا اجمالی تعارف ذیل میں درج ہے:

غزوہ بدر ۲ ہجری: ہجرت مدینہ کے بعد آپ ﷺ کو اطلاع ملی کہ قریش مکہ کا ایک تجارتی قافلہ شام کی طرف سفر کر رہا ہے اور اس سے حاصل ہونے والے منافع کو مسلمانوں کے خلاف استعمال کیا جائے گا۔ آپ ﷺ نے صحابہ کرام رضی اللہ عنہ کے ایک دستے کو اس قافلے کے تعاقب میں روانہ کیا۔ اس تجارتی قافلے کے سربراہ کو مسلمانوں کے دستے کے آنے کی اطلاع مل گئی جس پر قافلے والوں نے مرکزی راستے کو چھوڑ کر دوسرا راستہ اختیار کیا اور اہل مکہ کو فوری مدد کا پیغام بھیجا کہ ہماری مدد کے لیے ایک لشکر تیار کر کے روانہ کرو ورنہ تمہارا تجارتی سامان مسلمانوں کے ہاتھ لگ جائے گا۔ چنانچہ مکہ والوں نے فوراً ایک ہزار افراد کا لشکر تیار کر کے روانہ کیا جو کہ ہر طرح کے جنگی ساز و سامان سے لیس تھا۔ مسلمانوں سے تجارتی قافلہ بچ نکلنے میں کامیاب ہو گیا اور اس کا سامنا کفار مکہ کی جانب سے بھیجے گئے اس لشکر سے ہوا۔ یہ غزوہ ۷ رمضان المبارک ۲ ہجری میں پیش آیا۔ مسلمانوں کی تعداد ۳۱۳ تھی جن کے پاس ساز و سامان کی بھی کمی تھی جبکہ دوسری جانب کفار مکہ کی تعداد ایک ہزار افراد پر مشتمل تھی جو مکمل ساز و سامان اور سوار یوں کے ساتھ مکمل تیاری سے آئے تھے۔ اس غزوے میں ۱۶ مسلمان شہید ہوئے جبکہ ۷۰ کافر قتل کیے گئے اور ۷۰ کافروں کو قید کیا گیا۔ اس غزوے میں اللہ تعالیٰ نے مسلمانوں کو فتح عطا فرمائی اور کفار کو عبرت ناک شکست کا سامنا کرنا پڑا اور ان کفار کا مال جسے مال غنیمت کہتے ہیں، مسلمانوں کے ہاتھ لگا۔

غزوہ احد ۳ ہجری: کفار مکہ نے غزوہ بدر کی ذلت آمیز شکست کا بدلہ لینے کے لیے ایک سال بھر پوری تیاری کی اور ابوسفیان نے اپنا سارا منافع اس مقصد کے لیے وقف کر دیا۔ کفار مکہ ایک فیصلہ کن جنگ کے لیے بڑی شان و شوکت کے ساتھ شوال ۳ ہجری کو تین ہزار کا لشکر لے کر احد پہاڑ کے قریب وادی میں خیمہ زن ہوئے جن کے مقابلے کے لیے مسلمانوں کا ایک ہزار کا لشکر کفار سے مقابلے کے لیے نکلا۔ اس غزوے میں ابتدا میں مسلمانوں کو فتح ملی، کفار مکہ انہیں چھوڑ کر بھاگنے لگے کہ مسلمانوں نے اپنے مورچے چھوڑ دیے اور مال غنیمت حاصل کرنے لگے کہ کفار نے پلٹ کر پہاڑی کے پیچھے سے اچانک ان پر حملہ کر دیا جس کے نتیجے میں حضرت محمد ﷺ کے دو دندان مبارک شہید ہوئے اور چہرہ مبارک پر زخم آیا۔ مسلمان اس غیر متوقع حملے سے پریشان ہو گئے۔ دیکھتے ہی دیکھتے جنگ کا نقشہ بدل گیا۔

غزوہ احزاب ۵ ہجری: شوال ہجری میں مشرکین مکہ نے عرب کے دیگر قبائل سے اتحاد قائم کر کے دس ہزار افراد کا ایک لشکر جرار تیار کیا تاکہ مسلمانوں کا ہمیشہ کے لیے خاتمہ کر دیا جائے جس کی خبر حضرت محمد رسول اللہ ﷺ کو ملی تو آپ ﷺ نے صحابہ کرام کو جمع کیا اور ان سے مشورہ لیا جس میں حضرت سلمان فارسی رضی اللہ عنہ کی رائے پر خندق کھودنے پر اتفاق ہوا اور مدینے کے تین اطراف خندق کھولی گئی جس کے نتیجے میں کفار مسلمانوں پر حملہ آور نہ ہو سکے اور ایک ماہ کے محاصرے کے بعد مسلمانوں کو غیبی مدد حاصل ہوئی اور تیز آندھی آئی جس کے نتیجے میں کفار کے خیمے اکھڑ گئے، دیگر ساز و سامان منتشر ہو گیا اور کفار بدحواس ہو کر بالآخر واپس مکہ چلے گئے۔

غزوہ خیبر ۷ ہجری: خیبر اسلام کا سب سے بڑا حریف اور خطرہ بن گیا تھا۔ خیبر کے یہودی مسلمانوں کے خلاف متحد ہو گئے اور مدینے پر حملے کی تیاری شروع کر دی جس کی اطلاع ملتے ہی حضرت محمد ﷺ نے صحابہ کرام رضی اللہ عنہ کو جہاد کا حکم دیا اور محرم الحرام ۷ ہجری کو غزوہ خیبر ہوا جس میں مسلمانوں کو فتح نصیب ہوئی۔

فتح مکہ ۸ ہجری: رمضان ۸ ہجری میں فتح مکہ وہ عظیم الشان فتح اور کامیابی ہے جس سے اللہ تعالیٰ نے اپنے دین اور لشکر اسلام کو عزت عطا فرمائی۔ اس فتح سے مسلمانوں نے اپنا شہر اور اپنے گھر کفار اور مشرکین مکہ کے ہاتھوں سے واپس چھڑا لیے۔ یہ وہ فتح ہے جس سے اہل آسمان میں خوشی کی لہر دوڑ گئی اور اس کے بعد لوگ گروہ در گروہ بڑی تعداد میں اسلام میں داخل ہوئے۔

غزوہ حنین ۸ ہجری: حنین مکہ اور طائف کے درمیان ایک وادی کا نام ہے۔ مکہ اور طائف کے درمیان وادی میں بنو ہوازن اور بنو ثقیف دو قبیلے آباد تھے۔ یہ بڑے بہادر، جنگجو اور فنون جنگ سے واقف سمجھے جاتے تھے۔ فتح مکہ کے بعد بھی انہوں نے اسلام قبول نہ کیا۔ ان لوگوں نے یہ خیال قائم کر لیا کہ فتح مکہ کے بعد اب ہماری باری ہے۔ اس لیے ان لوگوں نے یہ طے کر لیا کہ مسلمانوں پر جو اس وقت مکہ میں جمع ہیں، ایک زبردست حملہ کر دیا جائے۔ جب رسول اللہ ﷺ کو ان کے ارادوں کی خبر ہوئی تو وہ بارہ ہزار مجاہدین کے ساتھ ان کے مقابلے کو نکلے۔ دشمنوں نے اسلامی لشکر کے قریب پہنچنے کی خبر سنی تو وادی حنین کے دونوں جانب کمین گاہوں سے اس زور کی تیر اندازی کی کہ مسلمان پریشان ہو گئے۔ مکہ کے نو مسلم افراد سب سے پہلے ہراساں ہو کر بھاگے۔ ان کو دیکھ کر مسلمان بھی منتشر ہونا شروع ہو گئے۔ حضور ﷺ کے ساتھ چند جاں نثار صحابہ میدان میں رہ گئے اور بہادری سے لڑتے رہے۔ خود رسول اللہ ﷺ تلوار ہاتھ میں لے کر رجز پڑھ رہے تھے اَنَا النَّبِيُّ لَا كَذِبُ اَنَا ابْنُ عَبْدِ الْمُطَّلِبِ آپ کی ثابت قدمی اور شجاعت نے مسلمانوں کے حوصلے بلند کیے اور منتشر ہونے والے مسلمانوں نے واپس پلٹ کر اپنی صف بندی کی۔ بالآخر مسلمانوں کو شاندار کامیابی حاصل ہوئی جس کے نتیجے میں دشمن کے ہزاروں آدمی گرفتار ہوئے اور کثیر مال غنیمت مسلمانوں کے ہاتھ آیا۔

غزوہ تبوک ۹ ہجری: رجب ۹ ہجری میں غزوہ تبوک حضرت محمد ﷺ کی زندگی کا آخری غزوہ تھا۔ رسول اللہ ﷺ کو اطلاع ملی کہ رومی فوج اپنے اتحادیوں کے ساتھ مسلمانوں سے جنگ کے ارادے سے نکل پڑی ہے جس کے بعد رسول اللہ ﷺ نے صحابہ کرام رضی اللہ عنہم کو تبوک کی طرف روانہ ہونے کا حکم دے دیا مگر جب رومیوں نے مسلمانوں کا عزم دیکھا تو واپس چلے گئے اور مسلمان بغیر لڑائی کے واپس لوٹ آئے مگر اس کے بعد مسلمانوں کی بہادری کے چرچے عام ہونے لگے۔

سوال ۱: ہجرت کے معنی و مفہوم بیان کیجئے۔

جواب: **ہجرت کے معنی و مفہوم:** ہجرت کے لغوی معنی ایک جگہ سے دوسری جگہ منتقل ہو جانا، کسی جگہ کو چھوڑ دینا وغیرہ کے آتے ہیں۔ اسلام میں ہجرت کا مفہوم یہ ہے کہ مسلمانوں کا ایسے علاقے کو چھوڑ کر جانا جہاں اسلام کے مطابق زندگی گزارنا اور اسلامی تعلیمات پر عمل پیرا ہونا ممکن نہ ہو، ہجرت کہلاتا ہے۔

سوال ۲: غزوہ بدر کب اور کیوں پیش آیا؟

جواب: **غزوہ بدر:** غزوہ بدر رمضان المبارک ۲ ہجری کو ہوا۔ حضرت محمد رسول اللہ ﷺ ہجرت کر کے مدینہ تشریف لے گئے لیکن اس کے باوجود کفار مکہ کی دشمنی اور انتقام کی آگ ٹھنڈی نہ ہوئی اور مشرکین مکہ اسلام دشمنی میں ابو جہل کی قیادت میں مسلمانوں کو مٹانے کے ارادے سے ان کے خلاف لڑنے کے لیے بدر کے میدان میں جمع ہوئے۔

سوال ۳: ہجرت کی فضیلت کو بیان کیجئے۔

جواب: **ہجرت کی فضیلت:** اللہ کے دین کی خاطر ہجرت کرنے کی بڑی فضیلت ہے۔ اللہ تعالیٰ نے ہجرت کرنے والوں کے لیے مغفرت، جنت اور بہترین اجر و انعام کا تذکرہ کیا ہے جیسا کہ ارشاد باری تعالیٰ ہے: جن لوگوں نے ظلم سہنے کے بعد اللہ کے لیے وطن چھوڑا (ہجرت کی) ہم ان کے لیے دنیا میں اچھا ٹھکانہ عطا کریں گے اور آخرت کا اجر تو بہت بڑا ہے، کاش اسے جانتے۔ (سورہ نحل آیت: ۴۱)